

चरक संहिता पूर्वार्ध श्लोक

सूत्रस्थान

➤ अध्याय १

- हिताहितं सुखं दुःखमायुस्तस्य हिताहितम्।
मानं च तच्च यत्रोक्तमायुर्वेदः स उच्यते॥४१॥
- शरीरेन्द्रियसत्त्वात्मसंयोगो धारि जीवितम्।
नित्यगश्चानुबन्धश्च पर्यायैरायुरुच्यते॥४२॥
- सर्वदा सर्वभावानां सामान्यं वृद्धिकारणम्।
ह्रासहेतुर्विशेषश्च, प्रवृत्तिरुभयस्य तु॥४४॥
सामान्यमेकत्वकरं, विशेषस्तु पृथक्त्वकृत्।
तुल्यार्थता हि सामान्यं, विशेषस्तु विपर्ययः॥४५॥
- संयोगे च विभागे च कारणं द्रव्यमाश्रितम्।
कर्तव्यस्य क्रिया कर्म कर्म नान्यदपेक्षते॥५२॥
- रूक्षः शीतो लघुः सूक्ष्मश्चलोऽथ विशदः खरः।
विपरीतगुणैर्द्रव्यैर्मरुतः सम्प्रशाम्यति॥५९॥
सस्नेहमुष्णं तीक्ष्णं च द्रवमम्लं सरं कटु।
विपरीतगुणैः पित्तं द्रव्यैराशु प्रशाम्यति॥६०॥
गुरुशीतमृदुस्निग्धमधुरस्थिरपिच्छिलाः।
श्लेष्मणः प्रशमं यान्ति विपरीतगुणैर्गुणाः॥६१॥

➤ अध्याय २

- मात्राकालाश्रया युक्तिः, सिद्धिर्युक्तौ प्रतिष्ठिता।
तिष्ठत्युपरि युक्तिज्ञो द्रव्यज्ञानवतां सदा॥१६॥

➤ अध्याय ४

- इह खलु षड् विरेचनशतानि भवन्ति, षड् विरेचनाश्रयाः, पञ्च कषाययोनयः, पञ्चविधं कषायकल्पनं, पञ्चाशन्महाकषायाः, पञ्च कषायशतानि, इति सङ्ग्रहः॥३॥

- पञ्चविधं कषायकल्पनमिति तद्यथा- स्वरसः, कल्कः, शृतः, शीतः, फाण्टः, कषाय इति।

(यन्त्रनिष्पीडिताद्रव्याद्रसः स्वरस उच्यते ।

यः पिण्डो रसपिष्टानां स कल्कः परिकीर्तितः ॥

वहनौ तु क्वथितं द्रव्यं शृतमाहुश्चिकित्सकाः ।

द्रव्यादापोत्थितात्तोये प्रतप्ते निशि संस्थितात् ॥

कषायो योऽभिनिर्याति स शीतः समुदाहृतः ।

क्षिस्वोष्णतोये मृदितं तत् फाण्टं परिकीर्तितम् ॥)

तेषां यथापूर्वं बलाधिक्यम्; अतः कषायकल्पना व्याध्यातुरबलापेक्षिणी; न त्वेवं खलु सर्वाणि सर्वत्रोपयोगीनि भवन्ति॥७॥

➤ अध्याय ५

- मात्राशी स्यात्।
आहारमात्रा पुनरग्निबलापेक्षिणी॥३॥

यावद्ध्यस्याशनमशितमनुपहत्य प्रकृतिं यथाकालं जरां गच्छति तावदस्य मात्राप्रमाणं वेदितव्यं भवति॥४॥

- स्नात्वा भुक्त्वा समुल्लिख्य क्षुत्वा दन्तान्निघृष्य च।
नावनाञ्जननिद्रान्ते चात्मवान् धूमपो भवेत्॥३५॥
हृत्कण्ठेन्द्रियसंशुद्धिर्लघुत्वं शिरसः शमः॥३७॥
यथेरितानां दोषाणां सम्यक्पीतस्य लक्षणम्॥३८॥
- यदा चोरश्च कण्ठश्च शिरश्च लघुतां व्रजेत्॥५२॥
कफश्च तनुतां प्राप्तः सुपीतं धूममादिशेत्।
अविशुद्धः स्वरो यस्य कण्ठश्च सकफो भवेत्॥५३॥
स्तिमितो मस्तकश्चैवमपीतं धूममादिशेत्।

तालु मूर्धा च कण्ठश्च शुष्यते परितप्यते॥५४॥
तृष्यते मुह्यते जन्तू रक्तं च स्रवतेऽधिकम्।
शिरश्च भ्रमतेऽत्यर्थं मूर्च्छा चास्योपजायते॥५५॥
इन्द्रियाण्युपतप्यन्ते धूमेऽत्यर्थं निषेविते॥५६॥

➤ अध्याय ६

- इह खलु संवत्सरं षडङ्गमृतुविभागेन विद्यात्।
तत्रादित्यस्योदगयनमादानं च त्रीनृतूञ्छिशिरादीन् ग्रीष्मान्तान् व्यवस्येत्, वर्षादीन्
पुनर्हेमन्तान्तान् दक्षिणायनं विसर्गं च॥४॥
- विसर्गे पुनर्वायवो नातिरूक्षाः प्रवान्ति, इतरे पुनरादाने; सोमश्चाव्याहतबलः
शिशिराभिर्भाभिरापूरयञ्जगदाप्याययति शश्वत्, अतो विसर्गः सौम्यः।
आदानं पुनराग्नेयं; तावेतावर्कवायू सोमश्च कालस्वभावमार्गपरिगृहीताः
कालर्तुरसदोषदेहबलनिर्वृत्तिप्रत्ययभूताः समुपदिश्यन्ते॥५॥
- आदावन्ते च दौर्बल्यं विसर्गादानयोर्नृणाम्।
मध्ये मध्यबलं, त्वन्ते श्रेष्ठमग्रे च निर्दिशेत्॥८॥
- इत्युक्तमृतुसात्म्यं यच्चेष्टाहारव्यपाश्रयम्।
उपशेते यदौचित्यादोकःसात्म्यं तदुच्यते॥४९॥
देशानामामयानां च विपरीतगुणं गुणैः।
सात्म्यमिच्छन्ति सात्म्यज्ञाश्चेष्टितं चाद्यमेव च॥५०॥

➤ अध्याय ७

- न वेगान् धारयेद्धीमाञ्जातान् मूत्रपुरीषयोः।
न रेतसो न वातस्य न छर्द्याः [१] क्षवथोर्न च॥३॥
नोद्गारस्य न जृम्भाया न वेगान् क्षुत्पिपासयोः।
न बाष्पस्य न निद्राया निःश्वासस्य श्रमेण च॥४॥
- शरीरचेष्टा या चेष्टा स्थैर्यार्था बलवर्धिनी।
देहव्यायामसङ्ख्याता मात्रया तां समाचरेत्॥३१॥
लाघवं कर्मसामर्थ्यं स्थैर्यं दुःखसहिष्णुता [१५]।
दोषक्षयोऽग्निवृद्धिश्च व्यायामादुपजायते॥३२॥

- श्रमः क्लमः क्षयस्तृष्णा रक्तपित्तं प्रतामकः।
 अतिव्यायामतः कासो ज्वरश्छर्दिश्च जायते॥३३॥
- उचितादहिताद्धीमान् क्रमशो विरमेन्नरः।
 हितं क्रमेण सेवेत क्रमश्चात्रोपदिश्यते॥३६॥
 प्रक्षेपापचये ताभ्यां क्रमः पादांशिको भवेत्।
 एकान्तरं ततश्चोर्ध्वं द्व्यन्तरं त्र्यन्तरं तथा॥३७॥
 - समपित्तानिलकफाः केचिद्गर्भादि मानवाः।
 दृश्यन्ते वातलाः केचित्पित्तलाः श्लेष्मलास्तथा॥३९॥
 तेषामनातुराः पूर्वे वातलाद्याः सदातुराः।
 दोषानुशयिता ह्येषां देहप्रकृतिरुच्यते॥४०॥
 - त्यागः प्रज्ञापराधानामिन्द्रियोपशमः स्मृतिः।
 देशकालात्मविज्ञानं सद्वृत्तस्यानुवर्तनम्॥५३॥
 आगन्तूनामनुत्पत्तावेष मार्गो निदर्शितः।
 प्राज्ञः प्रागेव तत् कुर्याद्धितं विद्याद्यदात्मनः॥५४॥

➤ अध्याय ८

- इह खलु पञ्चेन्द्रियाणि, पञ्चेन्द्रियद्रव्याणि, पञ्चेन्द्रियाधिष्ठानानि, पञ्चेन्द्रियार्थाः,
 पञ्चेन्द्रियबुद्ध्यो भवन्ति, इत्युक्तमिन्द्रियाधिकारे॥३॥
- मनो मनोर्थो बुद्धिरात्मा चेत्यध्यात्मद्रव्यगुणसङ्ग्रहः शुभाशुभप्रवृत्तिनिवृत्तिहेतुश्च,
 द्रव्याश्रितं च कर्म; यदुच्यते क्रियेति॥१३॥

➤ अध्याय ९

- भिषग्द्रव्याण्युपस्थाता रोगी पादचतुष्टयम्।
 गुणवत् कारणं ज्ञेयं विकारव्युपशान्तये॥३॥
- विकारो धातुवैषम्यं, साम्यं प्रकृतिरुच्यते।
 सुखसञ्ज्ञकमारोग्यं, विकारो दुःखमेव च॥४॥
- चतुर्णां भिषगादीनां शस्तानां धातुवैकृते।

- प्रवृत्तिर्धातुसाम्यार्था चिकित्सेत्यभिधीयते॥५॥
- श्रुते पर्यवदातत्वं बहुशो दृष्टकर्मता।
दाक्ष्यं शौचमिति ज्ञेयं वैद्ये गुणचतुष्टयम्॥६॥
 - बहुता तत्रयोग्यत्वमनेकविधकल्पना।
सम्पन्नेति चतुष्कोऽयं द्रव्याणां गुण उच्यते॥७॥
 - उपचारज्ञता दाक्ष्यमनुरागश्च भर्तरि।
शौचं चेति चतुष्कोऽयं गुणः परिचरे जने॥८॥
 - स्मृतिर्निर्देशकारित्वमभीरुत्वमथापि च।
ज्ञापकत्वं च रोगाणामातुरस्य गुणाः स्मृताः॥९॥
 - विद्या वितर्को विज्ञानं स्मृतिस्तत्परता क्रिया।
यस्यैते षड्गुणास्तस्य न साध्यमतिवर्तते॥१०॥
 - मैत्री कारुण्यमार्तेषु शक्ये प्रीतिरुपेक्षणम्।
प्रकृतिस्थेषु भूतेषु वैद्यवृत्तिश्चतुर्विधेति॥११॥

➤ अध्याय १०

- सुखसाध्यं मतं साध्यं कृच्छ्रसाध्यमथापि च।
द्विविधं चाप्यसाध्यं स्याद्याप्यं यच्चानुपक्रमम् ॥१॥
- हेतवः पूर्वरूपाणि रूपाण्यल्पानि यस्य च।
न च तुल्यगुणो दूष्यो न दोषः प्रकृतिर्भवेत्॥११॥
न च कालगुणस्तुल्यो न देशो दुरुपक्रमः।
गतिरेका नवत्वं च रोगस्योपद्रवो न च॥१२॥
दोषश्चैकः समुत्पत्तौ देहः सर्वोषधक्षमः।
चतुष्पादोपपत्तिश्च सुखसाध्यस्य लक्षणम्॥१३॥
- निमित्तपूर्वरूपाणां रूपाणां मध्यमे बले।
कालप्रकृतिदूष्याणां सामान्येऽन्यतमस्य च॥१४॥
गर्भिणीवृद्धबालानां नात्युपद्रवपीडितम्।
शस्त्रक्षाराग्निकृत्यानामनवं कृच्छ्रदेशजम्॥१५॥
विद्यादेकपथं रोगं नातिपूर्णचतुष्पदम्।
द्विपथं नातिकालं वा कृच्छ्रसाध्यं द्विदोषजम्॥१६॥

- शेषत्वादायुषो याप्यमसाध्यं पथ्यसेवया।
लब्धाल्पसुखमल्पेन हेतुनाऽऽशुप्रवर्तकम्॥१७॥
गम्भीरं बहुधातुस्थं मर्मसन्धिसमाश्रितम्।
नित्यानुशायिनं रोगं दीर्घकालमवस्थितम्॥१८॥
विद्याद्विदोषजं,...॥१९॥
- तद्वत् प्रत्याख्येयं त्रिदोषजम्।
क्रियापथमतिक्रान्तं सर्वमार्गानुसारिणम्॥१९॥
औत्सुक्यारतिसम्मोहकरमिन्द्रियनाशनम्।
दुर्बलस्य सुसंवृद्धं व्याधिं सारिष्टमेव च॥२०॥

➤ अध्याय ११

- रजस्तमोभ्यां निर्मुक्तास्तपोज्ञानबलेन ये।
येषां त्रिकालममलं ज्ञानमव्याहतं सदा॥१८॥
आप्ताः शिष्टा विबुद्धास्ते तेषां वाक्यमसंशयम्।
सत्यं, वक्ष्यन्ति ते कस्मादसत्यं नीरजस्तमाः ॥१९॥
- आत्मेन्द्रियमनोर्थानां सन्निकर्षात् प्रवर्तते।
व्यक्ता तदात्वे या बुद्धिः प्रत्यक्षं स निरुच्यते॥२०॥
- प्रत्यक्षपूर्वं त्रिविधं त्रिकालं चानुमीयते।
वह्निर्निगूढो धूमेन मैथुनं गर्भदर्शनात्॥२१॥
एवं व्यवस्यन्त्यतीतं बीजात् फलमनागतम्।
दृष्ट्वा बीजात् फलं जातमिहैव सदृशं बुधाः॥२२॥
- बुद्धिः पश्यति या भावान् बहुकारणयोगजान्।
युक्तिस्त्रिकाला सा ज्ञेया त्रिवर्गः साध्यते यया॥२५॥
- अथ खलु त्रय उपस्तम्भाः, त्रिविधं बलं, त्रीण्यायतनानि, त्रयो रोगाः, त्रयो रोगमार्गाः, त्रिविधा भिषजः, त्रिविधमौषधमिति॥३४॥
- त्रिविधं बलमिति- सहजं, कालजं, युक्तिकृतं च।
सहजं यच्छरीरसत्त्वयोः प्राकृतं, कालकृतमृतुविभागजं वयःकृतं च, युक्तिकृतं पुनस्तद्यदाहारचेष्टायोगजम्॥३६॥

- त्रयो रोगमार्गा इति- शाखा, मर्मास्थिसन्धयः, कोष्ठश्च।
तत्र शाखा रक्तादयो धातवस्त्वक् च, स बाह्यो रोगमार्गः; मर्माणि
पुनर्बस्तिहृदयमूर्धादीनि, अस्थिसन्धयोऽस्थिसंयोगास्तत्रोपनिबद्धाश्च स्नायुकण्डराः ,
स मध्यमो रोगमार्गः; कोष्ठः पुनरुच्यते महास्रोतः शरीरमध्यं
महानिम्नमामपक्वाशयश्चेति पर्यायशब्दैस्तन्त्रे, स रोगमार्ग आभ्यन्तरः॥४८॥

➤ अध्याय १२

- रूक्षलघुशीतदारुणखरविशदाः षडिमे वातगुणा भवन्ति॥४॥
- वायुस्तन्त्रयन्त्रधरः, प्राणोदानसमानव्यानापानात्मा, प्रवर्तकश्चेष्टानामुच्चावचानां,
नियन्ता प्रणेता च मनसः, सर्वेन्द्रियाणामुद्योजकः, सर्वेन्द्रियार्थानामभिवोढा,
सर्वशरीरधातुव्यूहकरः, सन्धानकरः शरीरस्य, प्रवर्तको वाचः, प्रकृतिः स्पर्शशब्दयोः,
श्रोत्रस्पर्शनयोर्मूलं, हर्षोत्साहयोर्योनिः, समीरणोऽग्नेः, दोषसंशोषणः , क्षेप्ता
बहिर्मलानां, स्थूलाणुस्रोतसां भेत्ता, कर्तागर्भाकृतीनाम्, आयुषोऽनुवृत्तिप्रत्ययभूतो
भवत्यकुपितः।८
- अग्निरेव शरीरे पित्तान्तर्गतः कुपिताकुपितः शुभाशुभानि करोति; तद्यथा- पक्तिमपक्तिं
दर्शनमदर्शनं मात्रामात्रत्वमूष्मणः प्रकृतिविकृतिवर्णौ शौर्यं भयं क्रोधं हर्षं मोहं
प्रसादमित्येवमादीनि चापराणि द्वन्द्वानीति॥११॥
- सोम एव शरीरे श्लेष्मान्तर्गतः कुपिताकुपितः शुभाशुभानि करोति; तद्यथा- दाढ्यं
शैथिल्यमुपचयं काश्यमुत्साहमालस्यं वृषतां क्लीबतां ज्ञानमज्ञानं बुद्धिं
मोहमेवमादीनि चापराणि द्वन्द्वानीति॥१२॥

➤ अध्याय १३

- सर्पिस्तैलं वसा मज्जा सर्वस्त्रेहोत्तमा मताः।
एषु चैवोत्तमं सर्पिः संस्कारस्यानुवर्तनात्॥१३॥
- घृतं पित्तानिलहरं रसशुक्रौजसां हितम्।
निर्वापणं मृदुकरं स्वरवर्णप्रसादनम्॥१४॥
मारुतघ्नं न च श्लेष्मवर्धनं बलवर्धनम्।
त्वच्यमुष्णं स्थिरकरं तैलं योनिविशोधनम्॥१५॥
विद्धभग्नाहतभ्रष्टयोनिकर्णशिरोरुजि।

पौरुषोपचये स्नेहे व्यायामे चेष्ट्यते वसा॥१६॥

बलशुक्ररसश्लेष्ममेदोमज्जविवर्धनः।

मज्जा विशेषतोऽस्थनां च बलकृत् स्नेहने हितः॥१७॥

- उष्णोदकोपचारी स्याद्ब्रह्मचारी क्षपाशयः [१६] ।

शकृन्मूत्रानिलोद्गारानुदीर्णाश्च न धारयेत्॥६२॥

व्यायाममुच्चैर्वचनं क्रोधशोकौ हिमातपौ।

वर्जयेदप्रवातं च सेवेत शयनासनम्॥६३॥

स्नेहं पीत्वा नरः स्नेहं प्रतिभुञ्जान एव च।

स्नेहमिथ्योपचाराद्धि जायन्ते दारुणा गदाः॥६४॥

➤ अध्याय १४

- सङ्करः प्रस्तरो नाडी परिषेकोऽवगाहनम्।
जेन्ताकोऽश्मघनः कर्षूः कुटी भूः कुम्भिकैव च॥३९॥
कूपो होलाक इत्येते स्वेदयन्ति त्रयोदश।
तान् यथावत् प्रवक्ष्यामि सर्वानिवानुपूर्वशः॥४०॥

- व्यायाम उष्णसदनं गुरुप्रावरणं क्षुधा।
बहुपानं भयक्रोधावुपनाहाह्वातपाः॥६४॥
स्वेदयन्ति दशैतानि नरमग्निगुणादृते॥६५॥

➤ अध्याय १५

- वमन - तत्रामून्ययोगयोगातियोगविशेषज्ञानानि भवन्ति;
तद्यथा- अप्रवृत्तिः कुतश्चित् केवलस्य वाऽप्यौषधस्य विभ्रंशो विबन्धो
वेगानामयोगलक्षणानि भवन्ति;
काले प्रवृत्तिरनतिमहती व्यथा यथाक्रमं दोषहरणं स्वयं चावस्थानमिति
योगलक्षणानि भवन्ति, योगेन तु दोषप्रमाणविशेषेण तीक्ष्णमृदुमध्यविभागो ज्ञेयः;
योगाधिक्येन तु फेनिलरक्तचन्द्रिकोपगमनमित्यतियोगलक्षणानि भवन्ति।
- तत्रातियोगायोगनिमित्तानिमानुपद्रवान् विद्यात्- आध्मानं परिकर्तिका परिस्रावो
हृदयोपसरणमङ्गग्रहो जीवादानं विभ्रंशः स्तम्भः क्लमश्चेत्युपद्रवाः॥१३॥
- मलापहं रोगहरं बलवर्णप्रसादनम्।
पीत्वा संशोधनं सम्यगायुषा युज्यते चिरम्॥२२॥

➤ अध्याय १६

- दौर्बल्यं लाघवं ग्लानिर्व्याधीनामणुता रुचिः।
हृद्वर्णशुद्धिः क्षुत्तृष्णा काले वेगप्रवर्तनम्॥५॥
बुद्धीन्द्रियमनःशुद्धिर्मारुतस्यानुलोमता।
सम्यग्विरिक्तलिङ्गानि कायाग्रेश्चानुवर्तनम्॥६॥
ष्ठीवनं हृदयाशुद्धिरुत्क्लेशः श्लेष्मपित्तयोः।
आध्मानमरुचिश्छर्दिरदौर्बल्यमलाघवम्॥७॥
जङ्घोरुसदनं तन्द्रा स्तैमित्यं पीनसागमः।
लक्षणान्यविरिक्तानां मारुतस्य च निग्रहः॥८॥
विट्पित्तकफवातानामागतानां यथाक्रमम्।
परं स्रवति यद्रक्तं मेदोमांसोदकोपमम्॥९॥
निःश्लेष्मपित्तमुदकं शोणितं कृष्णमेव वा।
तृप्यतो मारुतार्तस्य सोऽतियोगः प्रमुह्यतः॥१०॥
- अविपाकोऽरुचिः स्थौल्यं पाण्डुता गौरवं क्लमः।
पिडकाकोठकण्डूनां सम्भवोऽरतिरेव च॥१३॥
आलस्यश्रमदौर्बल्यं दौर्गन्ध्यमवसादकः।
श्लेष्मपित्तसमुत्क्लेशो निद्रानाशोऽतिनिद्रता॥१४॥
तन्द्रा क्लैब्यमबुद्धित्वमशस्तस्वप्नदर्शनम्।
बलवर्णप्रणाशश्च तृप्यतो बृंहणैरपि॥१५॥
बहुदोषस्य लिङ्गानि तस्मै संशोधनं हितम्।
ऊर्ध्वं चैवानुलोमं च यथादोषं यथाबलम्॥१६॥
- एवं विशुद्धकोष्ठस्य कायाग्निरभिवर्धते।
व्याधयश्चोपशाम्यन्ति प्रकृतिश्चानुवर्तते॥१७॥
इन्द्रियाणि मनोबुद्धिर्वर्णश्चास्य प्रसीदति।
बलं पुष्टिरपत्यं च वृषता चास्य जायते॥१८॥
जरां कृच्छ्रेण लभते चिरं जीवत्यनामयः।
तस्मात् संशोधनं काले युक्तियुक्तं पिबेन्नरः॥१९॥

- जायन्ते हेतुवैषम्याद्विषमा देहधातवः।
हेतुसाम्यात् समास्तेषां स्वभावोपरमः सदा॥२७॥
प्रवृत्तिहेतुर्भावानां न निरोधेऽस्ति कारणम्।
केचित्तत्रापि मन्यन्ते हेतुं हेतोरवर्तनम्॥२८॥

न नाशकारणाभावाद्भावानां नाशकारणम्।
ज्ञायते नित्यगस्येव कालस्यात्ययकारणम्॥३२॥
शीघ्रगत्वाद्यथा भूतस्तथा भावो विपद्यते॥३३॥

- याभिः क्रियाभिर्जायन्ते शरीरे धातवः समाः।
सा चिकित्सा विकाराणां कर्म तद्विषजां स्मृतम्॥३४॥

➤ अध्याय १७

- प्राणाः प्राणभृतां यत्र श्रिताः सर्वेन्द्रियाणि च।
यदुत्तमाङ्गमाङ्गानां शिरस्तदभिधीयते॥१२॥
- बिभेति दुर्बलोऽभीक्षणं ध्यायति व्यथितेन्द्रियः।
दुश्छायो दुर्मना रूक्षः क्षामश्चैवौजसः क्षये॥७३॥
हृदि तिष्ठति यच्छुद्धं रक्तमीषत्सपीतकम्।
ओजः शरीरे सङ्ख्यातं तन्नाशान्ना विनश्यति॥७४॥
प्रथमं जायते ह्योजः शरीरेऽस्मिञ्छरीरिणाम्।
सर्पिर्वर्णं मधुरसं लाजगन्धि प्रजायते॥७५॥
- क्षयः स्थानं च वृद्धिश्च दोषाणां त्रिविधा गतिः।
ऊर्ध्वं चाधश्च तिर्यक्च विज्ञेया त्रिविधाऽपरा॥११२॥
त्रिविधा चापरा कोष्ठशाखामर्मास्थिसन्धिषु।
इत्युक्ता विधिभेदेन दोषाणां त्रिविधा गतिः॥११३॥

➤ अध्याय १८

- उत्साहोच्छ्वासनिः श्वासचेष्टा धातुगतिः समा।
समो मोक्षो गतिमतां वायोः कर्माविकारजम्॥४९॥
दर्शनं पक्तिरूष्मा च क्षुत्तृष्णा देहमार्दवम्।
प्रभा प्रसादो मेधा च पित्तकर्माविकारजम्॥५०॥
स्नेहो बन्धः स्थिरत्वं च गौरवं वृषता बलम्।
क्षमा धृतिरलोभश्च कफकर्माविकारजम्॥५१॥

➤ अध्याय २०

- तेषां त्रयाणामपि दोषाणां शरीरे स्थानविभाग उपदेक्ष्यते; तद्यथा- बस्तिः
पुरीषाधानं कटिः सक्थिनी पादावस्थीनि पक्वाशयश्च वातस्थानानि, तत्रापि
पक्वाशयो विशेषेण वातस्थानं;
स्वेदो रसो लसीका रुधिरमामाशयश्च पित्तस्थानानि, तत्राप्यामाशयो विशेषेण
पित्तस्थानम्;
उरः शिरो ग्रीवा पर्वाण्यामाशयो मेदश्च श्लेष्मस्थानानि, तत्राप्युरो विशेषेण
श्लेष्मस्थानम्॥८॥

➤ अध्याय २१

- इह खलु शरीरमधिकृत्याष्टौ पुरुषा निन्दिता भवन्ति; तद्यथा- अतिदीर्घश्च,
अतिह्रस्वश्च, अतिलोमा च, अलोमा च, अतिकृष्णश्च, अतिगौरश्च, अतिस्थूलश्च,
अतिकृशश्चेति॥३॥
- अतिस्थूलस्य तावदायुषो ह्रासो जवोपरोधः कृच्छ्रव्यवायता दौर्बल्यं दौर्गन्ध्यं
स्वेदाबाधः क्षुदतिमात्रं पिपासातियोगश्चेति भवन्त्यष्टौ दोषाः।
- सममांसप्रमाणस्तु समसंहननो नरः।
दृढेन्द्रियो विकाराणां न बलेनाभिभूयते॥१८॥
क्षुत्पिपासातपसहः शीतव्यायामसंसहः।
समपक्ता समजरः सममांसचयो मतः॥१९॥
- गुरु चातर्पणं चेष्टं स्थूलानां कर्शनं प्रति।
कृशानां बृंहणार्थं च लघु सन्तर्पणं च यत्॥२०॥

- अचिन्तनाच्च कार्याणां ध्रुवं सन्तर्पणेन च।
स्वप्नप्रसङ्गाच्च नरो वराह इव पुष्यति॥३४॥
- यदा तु मनसि क्लान्ते कर्मात्मानः क्लमान्विताः ।
विषयेभ्यो निवर्तन्ते तदा स्वपिति मानवः॥३५॥
निद्रायत्तं सुखं दुःखं पुष्टिः काश्यं बलाबलम्।
वृषता क्लीबता ज्ञानमज्ञानं जीवितं न च॥३६॥
तमोभवा श्लेष्मसमुद्भवा च मनःशरीरश्रमसम्भवा च।
आगन्तुकी व्याध्यनुवर्तिनी च रात्रिस्वभावप्रभवा च निद्रा॥५८॥

➤ अध्याय २२

- यत् किञ्चिल्लाघवकरं देहे तल्लङ्घनं स्मृतम्॥९॥
बृहत्त्वं यच्छरीरस्य जनयेत्तच्च बृंहणम्।
रौक्ष्यं खरत्वं वैशद्यं यत् कुर्यात्तद्धि रूक्षणम्॥१०॥
स्नेहनं स्नेहविष्यन्दमार्दवक्लेदकारकम् [६] ।
स्तम्भगौरवशीतघ्नं स्वेदनं स्वेदकारकम्॥११॥
स्तम्भनं स्तम्भयति यद्गतिमन्तं चलं ध्रुवम्।
• लघूष्णतीक्ष्णविशदं रूक्षं सूक्ष्मं खरं सरम्॥१२॥
कठिनं चैव यद्द्रव्यं प्रायस्तल्लङ्घनं स्मृतम्।

गुरु शीतं मृदु स्निग्धं बहलं स्थूलपिच्छिलम्॥१३॥
प्रायो मन्दं स्थिरं श्लक्ष्णं द्रव्यं बृंहणमुच्यते।

रूक्षं लघु खरं तीक्ष्णमुष्णं स्थिरमपिच्छिलम्॥१४॥
प्रायशः कठिनं चैव यद्द्रव्यं तद्धि रूक्षणम्।

द्रवं सूक्ष्मं सरं स्निग्धं पिच्छिलं गुरु शीतलम्।
प्रायो मन्दं मृदु च यद्द्रव्यं तत्स्नेहनं मतम्॥१५॥

उष्णं तीक्ष्णं सरं स्निग्धं रूक्षं सूक्ष्मं द्रवं स्थिरम्।

द्रव्यं गुरु च यत् प्रायस्तद्धि स्वेदनमुच्यते॥१६॥

शीतं मन्दं मृदु क्षक्ष्णं रूक्षं सूक्ष्मं द्रवं स्थिरम्।

यद्द्रव्यं लघु चोद्दिष्टं प्रायस्तत् स्तम्भनं स्मृतम्॥१७॥

- चतुष्प्रकारा संशुद्धिः पिपासा मारुतातपौ।

पाचनान्युपवासश्च व्यायामश्चेति लङ्घनम्॥१८॥

➤ अध्याय २३

- प्रमेहपिडकाकोठकण्डूपाण्ड्वामयज्वराः॥५॥

कुष्ठान्यामप्रदोषाश्च मूत्रकृच्छ्रमरोचकः।

तन्द्रा क्लैब्यमतिस्थौल्यमालस्यं गुरुगात्रता॥६॥

इन्द्रियस्रोतसां लेपो बुद्धेर्मोहः प्रमीलकः।

शोफाश्चैवंविधाश्चान्ये शीघ्रमप्रतिकुर्वतः॥७॥

- देहाग्निबलवर्णैजःशुक्रमांसपरिक्षयः।

ज्वरः कासानुबन्धश्च पार्श्वशूलमरोचकः॥२७॥

श्रोत्रदौर्बल्यमुन्मादः प्रलापो हृदयव्यथा।

विण्मूत्रसङ्ग्रहः शूलं जङ्घोरुत्रिकसंश्रयम्॥२८॥

पर्वास्थिसन्धिभेदश्च ये चान्ये वातजा गदाः।

ऊर्ध्ववातादयः सर्वे जायन्ते तेऽपतर्पणात्॥२९॥

➤ अध्याय २४

- ततः शोणितजा रोगाः प्रजायन्ते पृथग्विधाः।

मुखपाकोऽक्षिरागश्च पूतिघ्राणास्यगन्धिता॥११॥

गुल्मोपकुशवीसर्परक्तपित्तप्रमीलकाः।

विद्रधी रक्तमेहश्च प्रदरो वातशोणितम्॥१२॥

वैवर्ण्यमग्निसादश्च पिपासा गुरुगात्रता।

सन्तापश्चातिदौर्बल्यमरुचिः शिरसश्च रुक्॥१३॥

विदाहश्चान्नपानस्य तिक्ताम्लोद्विरणं क्लमः।

क्रोधप्रचुरता बुद्धेः सम्मोहो लवणास्यता॥१४॥
 स्वेदः शरीरदौर्गन्ध्यं मदः कम्पः स्वरक्षयः।
 तन्द्रानिद्रातियोगश्च तमसश्चातिदर्शनम्॥१५॥
 कण्ड्वरुःकोठपिडकाकुष्ठचर्मदलादयः।
 विकाराः सर्व एवैते विज्ञेयाः शोणिताश्रयाः॥१६॥
 शीतोष्णस्निग्धरूक्षाद्यैरुपक्रान्ताश्च ये गदाः।
 सम्यक् साध्या न सिध्यन्ति रक्तजांस्तान् विभावयेत्॥१७॥

- कुर्याच्छोणितरोगेषु रक्तपित्तहरीं क्रियाम्।
 विरेकमुपवासं च स्नावणं शोणितस्य च॥१८॥
- तपनीयेन्द्रगोपाभं पद्मालक्तकसन्निभम्।
 गुञ्जाफलसवर्णं च विशुद्धं विद्धि शोणितम्॥२२॥
- प्रसन्नवर्णेन्द्रियमिन्द्रियार्थानिच्छन्तमव्याहतपक्तृवेगम्।
 सुखान्वितं तु(पु)ष्टिबलोपपन्नं विशुद्धरक्तं पुरुषं वदन्ति॥२४॥

➤ अध्याय २५

- हिताहारोपयोग एक एव पुरुषवृद्धिकरो भवति, अहिताहारोपयोगः
 पुनर्व्याधिनिमित्तमिति ॥३१॥

➤ अध्याय २६

- अनेनोपदेशेन नानौषधिभूतं जगति किञ्चिद्द्रव्यमुपलभ्यते तां तां युक्तिमर्थं च तं
 तमभिप्रेत्य॥१२॥
- द्रव्याणि हि द्रव्यप्रभावाद्गुणप्रभावाद्द्रव्यगुणप्रभावाच्च तस्मिंस्तस्मिन् काले
 तत्तदधिकरणमासाद्य तां तां च युक्तिमर्थं च तं तमभिप्रेत्य यत् कुर्वन्ति, तत् कर्म; येन
 कुर्वन्ति, तद्वीर्यं; यत्र कुर्वन्ति, तदधिकरणं; यदा कुर्वन्ति, स कालः; यथा कुर्वन्ति, स
 उपायः; यत् साधयन्ति, तत् फलम्॥१३॥

- परापरत्वे युक्तिश्च सङ्ख्या संयोग एव च।
विभागश्च पृथक्त्वं च परिमाणमथापि च॥२९॥
संस्कारोऽभ्यास इत्येते गुणा ज्ञेयाः परादयः।
सिद्ध्युपायाश्चिकित्साया लक्षणैस्तान् प्रचक्ष्महे॥३०॥
- देशकालवयोमानपाकवीर्यरसादिषु।
परापरत्वे, युक्तिश्च योजना या तु युज्यते॥३१॥
सङ्ख्या स्याद्गणितं, योगः सह संयोग उच्यते।
द्रव्याणां द्वन्द्वसर्वैककर्मजोऽनित्य एव च॥३२॥
विभागस्तु विभक्तिः स्याद्वियोगो भागशो ग्रहः।
पृथक्त्वं स्यादसंयोगो वैलक्षण्यमनेकता॥३३॥
परिमाणं पुनर्मानं, संस्कारः करणं मतम्।
भावाभ्यसनमभ्यासः शीलनं सततक्रिया॥३४॥
इति स्वलक्षणैरुक्ता गुणाः सर्वे परादयः।
चिकित्सा यैरविदितैर्न यथावत् प्रवर्तते॥३५॥
- यत् किञ्चिद्दोषमास्त्राव्य न निर्हरति कायतः।
आहारजातं तत् सर्वमहितायोपपद्यते॥८५॥
- यच्चापि देशकालाग्निमात्रासात्म्यानिलादिभिः।
संस्कारतो वीर्यतश्च कोष्ठावस्थाक्रमैरपि॥८६॥
परिहारोपचाराभ्यां पाकात् संयोगतोऽपि च।
विरुद्धं तच्च न हितं हृत्सम्पद्विधिभिश्च यत्॥८७॥
- षाण्ढ्यान्ध्यवीसर्पदकोदराणां विस्फोटकोन्मादभगन्दराणाम्।
मूर्च्छामिदाध्मानगलग्रहाणां पाण्ड्वामयस्यामविषस्य चैव॥१०२॥
किलासकुष्ठग्रहणीगदानां शोथाम्लपित्तज्वरपीनसानाम्।
सन्तानदोषस्य तथैव मृत्योर्विरुद्धमन्नं प्रवदन्ति हेतुम्॥१०३॥

- विरुद्धाशनजान् रोगान् प्रतिहन्ति विवेचनम्।
वमनं शमनं चैव पूर्वं वा हितसेवनम्॥१०५॥

➤ अध्याय २७

- शूकधान्यशमीधान्यमांसशाकफलाश्रयान्।
वर्गान् हरितमद्याम्बुगोरसेक्षुविकारिकान्॥६॥
दश द्वौ चापरौ वर्गौ कृतान्नाहारयोगिनाम्।
रसवीर्यविपाकैश्च प्रभावैश्च प्रचक्ष्महे॥७॥
- यदाहारगुणैः पानं विपरीतं तदिष्यते।
अन्नानुपानं धातूनां दृष्टं यन्न विरोधि च॥३१९॥
- अनुपानं तर्पयति, प्रीणयति, ऊर्जयति, बृंहयति, पर्याप्तिमभिनिर्वर्तयति,
भुक्तमवसादयति, अन्नसङ्घातं भिनत्ति, मार्दवमापादयति, क्लेदयति, जरयति,
सुखपरिणामितामाशुव्यवायितां चाहारस्योपजनयतीति॥३२५॥
- चरः शरीरावयवाः स्वभावो धातवः क्रिया।
लिङ्गं प्रमाणं संस्कारो मात्रा चास्मिन् परीक्ष्यते॥३३१॥
- प्राणाः प्राणभृतामन्नमन्नं लोकोऽभिधावति।
वर्णः प्रसादः सौस्वर्यं जीवितं प्रतिभा सुखम्॥३४९॥
तुष्टिः पुष्टिर्बलं मेधा सर्वमन्ने प्रतिष्ठितम्।

➤ अध्याय २८

- अशितपीतलीढखादितप्रभवाश्चास्मिञ् शरीरे व्याधयो भवन्ति।
हिताहितोपयोगविशेषास्त्वत्र शुभाशुभविशेषकरा भवन्तीति॥५॥
- अश्रद्धा चारुचिश्चास्यवैरस्यमरसज्ञता।

हृल्लासो गौरवं तन्द्रा साङ्गमर्दो ज्वरस्तमः ॥९॥
पाण्डुत्वं स्रोतसां रोधः क्लैब्यं सादः कृशाङ्गता।
नाशोऽग्नेरयथाकालं वलयः पलितानि च ॥१०॥
रसप्रदोषजा रोगा,... ॥११॥

- वक्ष्यन्ते रक्तदोषजाः।
कुष्ठवीसर्पपिडका रक्तपित्तमसृग्दरः ॥११॥
गुदमेढ्रास्यपाकश्च प्लीहा गुल्मोऽथ विद्रधिः।
नीलिका कामला व्यङ्गः पिप्पलवस्तिलकालकाः ॥१२॥
दद्रुश्चर्मदलं श्वित्रं पामा कोठास्रमण्डलम्।
रक्तप्रदोषाज्जायन्ते,... ॥१४॥
- शृणु मांसप्रदोषजान् ॥१३॥
अधिमांसार्बुदं कीलं गलशालूकशुण्डिके।
पूतिमांसालजीगण्डगण्डमालोपजिह्विकाः ॥१४॥
विद्वान्मांसाश्रयान्,... ॥१५॥
- मेदःसंश्रयांस्तु प्रचक्ष्महे।
निन्दितानि प्रमेहाणां पूर्वरूपाणि यानि च ॥१५॥
- अध्यस्थिदन्तौ दन्तास्थिभेदशूलं विवर्णता।
केशलोमनखश्मश्रुदोषाश्चास्थिप्रदोषजाः ॥१६॥
- रुक् पर्वणां भ्रमो मूर्च्छा दर्शनं तमसस्तथा।
अरुषां स्थूलमूलानां पर्वजानां च दर्शनम् ॥१७॥
मज्जप्रदोषात्, ... ॥१८॥
- शुक्रस्य दोषात् क्लैब्यमहर्षणम्।
रोगि वा क्लीबमल्पायुर्विरूपं वा प्रजायते ॥१८॥
न चास्य जायते गर्भः पतति प्रस्रवत्यपि।

शुक्रं हि दुष्टं सापत्यं सदारं बाधते नरम्॥१९॥

- इन्द्रियाणि समाश्रित्य प्रकुप्यन्ति यदा मलाः।
उपघातोपतापाभ्यां योजयन्तीन्द्रियाणि ते॥२०॥

- स्नायौ सिराकण्डराभ्यो दुष्टाः क्लिश्नन्ति मानवम्।
स्तम्भसङ्कोचखल्लीभिर्ग्रन्थिस्फुरणसुप्तिभिः॥२१॥

- रसजानां विकाराणां सर्वं लङ्घनमौषधम्।

विधिशोणितिकेऽध्याये रक्तजानां भिषग्जितम्॥२५॥

मांसजानां तु संशुद्धिः शस्त्रक्षाराग्निकर्म च।

अष्टौनिन्दितिकेऽध्याये मेदोजानां चिकित्सितम्॥२६॥

अस्थ्याश्रयाणां व्याधीनां पञ्चकर्माणि भेषजम्।

बस्त्यः क्षीरसर्पीषि तिक्तकोपहितानि च॥२७॥

मज्जशुक्रसमुत्थानामौषधं स्वादुतिक्तकम्।

अन्नं व्यवायव्यायामौ शुद्धिः काले च मात्रया॥२८॥

शान्तिरिन्द्रियजानां तु त्रिमर्मीये प्रवक्ष्यते।

स्नाय्वादिजानां प्रशमो वक्ष्यते वातरोगिके॥२९॥

नवेगान्धारणेऽध्याये चिकित्सासङ्ग्रहः कृतः।

मलजानां विकाराणां सिद्धिश्चोक्ता क्वचित्क्वचित्॥३०॥

- व्यायामादूष्मणस्तैक्ष्ण्याद्धितस्यानवचारणात्।

कोष्ठाच्छाखा मला यान्ति द्रुतत्वान्मारुतस्य च॥३१॥

- वृद्ध्या विष्यन्दनात् पाकात् स्रोतोमुखविशोधनात्।
शाखा मुक्त्वा मलाः कोष्ठं यान्ति वायोश्च निग्रहात्॥३३॥

➤ अध्याय २९

- दशैवायतनान्याहुः प्राणा येषु प्रतिष्ठिताः ।
शङ्खौ मर्मत्रयं कण्ठो रक्तं शुक्रौजसी गुदम्॥३॥

➤ अध्याय ३०

- तन्महत् ता महामूलास्तच्चोजः परिरक्षता।
परिहार्या विशेषेण मनसो दुःखहेतवः॥१३॥
हृद्यं यत् स्याद्यदौजस्यं स्रोतसां यत् प्रसादनम्।
तत्तत् सेव्यं प्रयत्नेन प्रशमो ज्ञानमेव च॥१४॥
- तत्राहिंसा प्राणिनां प्राणवर्धनानामुत्कृष्टतमं, वीर्यं बलवर्धनानां, विद्या बृंहणानाम्,
इन्द्रियजयो नन्दनानां, तत्त्वावबोधो हर्षणानां, ब्रह्मचर्यमयनानामिति ;
एवमायुर्वेदविदो मन्यन्ते॥१५॥
- स्वलक्षणतः सुखासुखतो हिताहिततः प्रमाणाप्रमाणतश्च; यतश्चायुष्याण्यनायुष्याणि
च द्रव्यगुणकर्माणि वेदयत्यतोऽप्यायुर्वेदः।
- सोऽयमायुर्वेदः शाश्वतो निर्दिश्यते, अनादित्वात्, स्वभावसंसिद्धलक्षणत्वात्,
भावस्वभावनित्यत्वाच्च।

निदानस्थान

१. ज्वरनिदानम्

- निदानं कारणमित्युक्तमग्रे॥७॥
- पूर्वरूपं प्रागुत्पत्ति लक्षणं व्याधेः॥८॥
- तत्र लिङ्गमाकृतिर्लक्षणं चिह्नं संस्थानं व्यञ्जनं रूपमित्यनर्थान्तरम्॥९॥
- उपशयः पुनर्हेतुव्याधिविपरीतानां विपरीतार्थकारिणां
चौषधाहारविहारानामुपयोगः सुखानुबन्धः॥१०॥
- सम्प्राप्तिर्जातिरागतिरित्यनर्थान्तरं व्याधेः॥११॥
- रूक्षलघुशीतवमनविरेचनास्थापनशिरोविरेचनातियोगव्यायामवेगसन्धारणानशना
भिघात- व्यवयोद्वेगशोक शोणितातिषेक जागरण
विषमशरीरन्यासेभ्योऽतिसेवितेभ्यो वायुः प्रकोपमापद्यते॥१२॥ स यदा प्रकुपितः
प्रविश्यामाशयमूष्मणा सह मिश्रीभूयाद्यमाहारपरिणामधातुं रसनामानमन्ववेत्य
रसस्वेदवहानि स्रोतांसि पिधायाग्निमुपहत्य पक्तिस्थानादूष्माणं बहिर्निरस्य केवलं
शरीरमनुप्रपद्यते, तदा ज्वरमभिनिर्वर्तयति॥१३॥
- तत्र पूर्वरूपदर्शने ज्वरादौ वा हितं लघ्वशनमपतर्पणं वा, ज्वरस्यामाशयसमुत्थत्वात्;
ततः
कषायपानाभ्यङ्गस्त्रेहस्वेदप्रदेहपरिषेकानुलेपनवमनविरेचनास्थापनानुवासनोपशम
न- नस्तःकर्मधूपधूमपानाञ्जनक्षीरभोजनविधानं च यथास्वं युक्त्या
प्रयोज्यम्॥१४॥

२. रक्तपित्तनिदानम्

- तस्यैवमाचरतः पित्तं प्रकोपमापद्यते, लोहितं च स्वप्रमाणमतिवर्तते।
तस्मिन् प्रमाणातिवृत्ते पित्तं प्रकुपितं शरीरमनुसर्पद्यदेव यकृत्प्लीहप्रभवाणां
लोहितवहानां च स्रोतसां लोहिताभिष्यन्दगुरुणि मुखान्यासाद्य प्रतिरुन्ध्यात् तदेव
लोहितं दूषयति॥१५॥
- तत्र यदूर्ध्वभागं तत् साध्यं, विरेचनोपक्रमणीयत्वाद्बृहवौषधत्वाच्च; यदधोभागं
तदप्यं, वमनोपक्रमणीयत्वादल्पौषधत्वाच्च; यदुभयभागं तदसाध्यं,
वमनविरेचनायोगित्वादनौषधत्वाच्चेति॥१६॥
- प्रतिमार्गं च हरणं रक्तपित्ते विधीयते॥१७॥

३. गुल्मनिदानम्

- इह खलु पञ्च गुल्मा भवन्ति; तद्यथा- वातगुल्मः, पित्तगुल्मः, श्लेष्मगुल्मो, निचयगुल्मः, शोणितगुल्म इति॥३॥
- स प्रकुपितो वायुर्महास्रोतोऽनुप्रविश्य रौक्ष्यात् कठिनीभूतमाप्लुत्य [६] पिण्डितोऽवस्थानं करोति हृदि बस्तौ पार्श्वयोर्नाभ्यां वा; स शूलमुपजनयति ग्रन्थींश्चानेकविधान्, पिण्डितश्चावतिष्ठते, स पिण्डितत्वाद् 'गुल्म' इत्यभिधीयते

४. प्रमेहनिदानम्

- बहुद्रवः श्लेष्मा दोषविशेषः॥६॥
- बह्वबद्धं मेदो मांसं शरीरजक्लेदः शुक्रं शोणितं वसा मज्जा लसीका रसश्चौजःसङ्ख्यात इति दूष्यविशेषाः॥७॥
- ते तु खल्विमे दश प्रमेहा नामविशेषेण भवन्ति; तद्यथा- उदकमेहश्च, इक्षुवालिकारसमेहश्च, सान्द्रमेहश्च, सान्द्रप्रसादमेहश्च, शुक्लमेहश्च, शुक्रमेहश्च, शीतमेहश्च, सिकतामेहश्च, शनैर्मेहश्च, आलालमेहश्चेति॥१०॥
ते दश प्रमेहाः साध्याः; समानगुणमेदःस्थानकत्वात्, कफस्य प्राधान्यात्, समक्रियत्वाच्च॥११॥
- तेषामपि तु खलु पित्तगुणविशेषेणैव नामविशेषा भवन्ति; तद्यथा- क्षारमेहश्च, कालमेहश्च, नीलमेहश्च, लोहितमेहश्च, माञ्जिष्ठमेहश्च, हारिद्रमेहश्चेति॥२५॥
सर्व एव ते याप्याः संसृष्टदोषमेदःस्थानत्वाद्विरुद्धोपक्रमत्वाच्चेति॥२७॥
- इमांश्चतुरः प्रमेहान् वातजानसाध्यानाचक्षते भिषजः,
महात्ययिकत्वाद्विरुद्धोपक्रमत्वाच्चेति॥३८॥
तेषामपि पूर्ववद्गुणविशेषेण नामविशेषा भवन्ति; तद्यथा- वसामेहश्च, मज्जमेहश्च, हस्तिमेहश्च, मधुमेहश्चेति॥३९॥

५. कुष्ठनिदानम्

- इह वातादिषु त्रिषु प्रकुपितेषु त्वगादींश्चतुरः प्रदूषयत्सु वातेऽधिकतरे कपालकुष्ठमभिनिर्वर्तते, पित्ते त्वौदुम्बरं, श्लेष्मणि मण्डलकुष्ठं, वातपित्तयोरुष्यजिह्वं, पित्तश्लेष्मणोः पुण्डरीकं, श्लेष्ममारुतयोः सिध्मकुष्ठं, सर्वदोषाभिवृद्धौ काकणकमभिनिर्वर्तते; एवमेष सप्तविधः कुष्ठविशेषो भवति।

६. शोषनिदानम्

- इह खलु चत्वारि शोषस्यायतनानि भवन्ति; तद्यथा- साहसं सन्धारणं क्षयो विषमाशनमिति॥३॥
- साहसं वर्जयेत् कर्म रक्षञ्जीवितमात्मनः।
जीवन् हि पुरुषस्त्विष्टं कर्मणः फलमश्नुते॥५॥
- सर्वमन्यत् परित्यज्य शरीरमनुपालयेत्।
तदभावे हि भावानां सर्वाभावः शरीरिणाम्॥७॥
- आहारस्य परं धाम शुक्रं तद्रक्ष्यमात्मनः।
क्षयो ह्यस्य बहून् रोगान्मरणं वा नियच्छति॥९॥
- हिताशी स्यान्मिताशी स्यात्कालभोजी जितेन्द्रियः।
पश्यन् रोगान् बहून् कष्टान् बुद्धिमान् विषमाशनात्॥११॥
- अत ऊर्ध्वमेकादशरूपाणि तस्य भवन्ति; तद्यथा- शिरसः परिपूर्णत्वं, कासः, श्वासः, स्वरभेदः, श्लेष्मणश्छर्दनं, शोणितष्ठीवनं, पार्श्वसंरोजनम्, अंसावमर्दः, ज्वरः, अतीसारः, अरोचकश्चेति॥१४॥

७. उन्मादनिदानम्

- इह खलु पञ्चोन्मादा भवन्ति; तद्यथा- वातपित्तकफसन्निपातागन्तुनिमित्ताः॥३॥
- उन्मादं पुनर्मनोबुद्धिसञ्ज्ञाज्ञानस्मृतिभक्तिशीलचेष्टाचारविभ्रमं [६] विद्यात्॥५॥
- त्रिविधं तु खलून्मादकराणां भूतानामुन्मादने प्रयोजनं भवति; तद्यथा- हिंसा, रतिः, अभ्यर्चनं चेति।
- आत्मानमेव मन्येत कर्तारं सुखदुःखयोः।
तस्माच्छ्रेयस्करं मार्गं प्रतिपद्येत नो त्रसेत्॥२२॥

८. अपस्मारनिदानम्

- इह खलु चत्वारोऽपस्मारा भवन्ति वातपित्तकफसन्निपातनिमित्ताः॥३॥
- अपस्मारं पुनः स्मृतिबुद्धिसत्त्वसम्प्लवाद्धीभत्सचेष्टमावस्थिकं तमः
प्रवेशमाचक्षते॥५॥
- निदानार्थकरो रोगो रोगस्याप्युपलभ्यते॥१६॥
तद्यथा- ज्वरसन्तापाद्रक्तपित्तमुदीर्यते।

रक्तपित्ताज्वरस्ताभ्यां शोषश्चाप्युपजायते [११] ||१७||

प्लीहाभिवृद्ध्या जठरं जठराच्छोथ एव च।

अर्शोभ्यो जठरं दुःखं गुल्मश्चाप्युपजायते||१८||

प्रतिश्यायाद्भवेत् कासः कासात् सञ्जायते क्षयः।

क्षयो रोगस्य हेतुत्वे शोषस्याप्युपलभ्यते||१९||

- प्रयोगः शमयेद्वाधिं योऽन्यमन्यमुदीरयेत्।

नासौ विशुद्धः, शुद्धस्तु शमयेद्यो न कोपयेत्||२३||

विमानस्थानम्

१. रसविमानम्

- अथ खलु त्रीणि द्रव्याणि नात्युपयुञ्जीताधिकमन्येभ्यो द्रव्येभ्यः; तद्यथा- पिप्पली, क्षारः, लवणमिति||१५||
- सात्म्यं नाम तद् यदात्मन्युपशेते; सात्म्यार्थो ह्युपशयार्थः।
- तत्त्रिविधं प्रवरावरमध्यविभागेन; सप्तविधं तु रसैकैकत्वेन सर्वरसोपयोगाच्च।
- तत्र सर्वरसं प्रवरम्, अवरमेकरसं, मध्यं तु प्रवरावरमध्यस्थम्।
- तत्र खल्विमान्यष्टावाहारविधिविशेषायतनानि भवन्ति; तद्यथा- प्रकृतिकरणसंयोगराशिदेशकालोपयोगसंस्थोपयोक्त्रष्टमानि (भवन्ति)||२१||

२. त्रिविधकुक्षीयविमानम्

- त्रिविधं कुक्षौ स्थापयेदवकाशांशमाहारस्याहारमुपयुञ्जानः; तद्यथा- एकमवकाशांशं मूर्तानामाहारविकाराणाम्, एकं द्रवाणाम्, एकं पुनर्वातपित्तश्लेष्मणाम्; एतावतीं ह्याहारमात्रामुपयुञ्जानो नामात्राहारजं किञ्चिदशुभं प्राप्नोति||३||
- मात्रयाऽप्यभ्यवहृतं पथ्यं चान्नं न जीर्यति।

चिन्ताशोकभयक्रोधदुःखशय्याप्रजागरैः||९||

- यत्राहारो विपच्यते||१६||

नाभिस्तनान्तरं जन्तोरामाशय इति स्मृतः।

अशितं खादितं पीतं लीढं चात्र विपच्यते||१७||

३. जनपदोद्धवंसनीयविमानम्

- वाताज्जलं जलादेशं देशात् कालं स्वभावतः।
विद्याद्दुष्परिहार्यत्वाद्द्वरीयस्तरमर्थवित् [७] ॥१०॥
वाय्वादिषु यथोक्तानां दोषाणां तु विशेषवित्।
प्रतीकारस्य सौकर्ये विद्याल्लाघवलक्षणम् ॥११॥
- वाय्वादीनां यद्वैगुण्यमुत्पद्यते तस्य मूलमधर्मः, तन्मूलं वाऽसत्कर्म [९] पूर्वकृतं;
तयोर्योनिः प्रज्ञापराध एव।
- अपतर्पणमपि च त्रिविधं- लङ्घनं, लङ्घनपाचनं, दोषावसेचनं चेति ॥४३॥
- तत्र लङ्घनमल्पबलदोषाणां [२७], लङ्घनेन ह्यग्निमारुतवृद्ध्या
वातातपपरीतमिवाल्पमुदकमल्पो दोषः प्रशोषमापद्यते; लङ्घनपाचने [२८] तु
मध्यबलदोषाणां, लङ्घनपाचनाभ्यां हि सूर्यसन्तापमारुताभ्यां पांशुभस्मावकिरणैरिव
चानतिबहूदकं मध्यबलो दोषः प्रशोषमापद्यते; बहुदोषाणां पुनर्दोषावसेचनमेव कार्यं, न
ह्यभिन्ने केदारसेतौ पल्वलाप्रसेकोऽस्ति, तद्वद्दोषावसेचनम् ॥४४॥

४. त्रिविधरोगविशेषविज्ञानीयविमानम्

- त्रिविधं खलु रोगविशेषविज्ञानं भवति; तद्यथा आप्तोपदेशः, प्रत्यक्षम्, अनुमानं
चेति ॥३॥
- सर्वरोगविशेषाणां त्रिविधं ज्ञानसङ्ग्रहम्।
यथा चोपदिशन्त्याप्ताः प्रत्यक्षं गृह्यते यथा ॥१३॥
ये यथा चानुमानेन ज्ञेयास्तांश्चाप्युदारधीः।
भावांस्त्रिरोगविज्ञाने विमाने मुनिरुक्तवान् ॥१४॥

५. स्रोतोविमानम्

Whole chapter is allotted for recitation

६. रोगानीकविमानम्

- अग्निषु तु शारीरेषु चतुर्विधो विशेषो बलभेदेन भवति।
तद्यथा- तीक्ष्णो, मन्दः, समो, विषमश्चेति।
तत्र तीक्ष्णोऽग्निः सर्वापचारसहः, तद्विपरीतलक्षणस्तु मन्दः, समस्तु खल्वपचारतो
विकृतिमापद्यतेऽनपचारतस्तु प्रकृताववतिष्ठते, समलक्षणविपरीतलक्षणस्तु विषम
इति।

७. व्याधितरूपीयविमानम्

- तत्र- गुरुव्याधित एकः सत्त्वबलशरीरसम्पदुपेतत्वाल्लघुव्याधित इव दृश्यते, लघुव्याधितोऽपरः सत्त्वादीनामधमत्वाद्गुरुव्याधित [१] इव दृश्यते।
- विंशतिविधाः क्रिमयः पूर्वमुद्दिष्टा नानाविधेन प्रविभागेनान्यत्र सहजेभ्यः; ते पुनः प्रकृतिभिर्विभज्यमानाश्चतुर्विधा भवन्ति; तद्यथा- पुरीषजाः, श्लेष्मजाः, शोणितजा, मलजाश्चेति॥९॥
- तत्र सर्वक्रिमीणामपकर्षणमेवादितः कार्यं, ततः प्रकृतिविघातः, अनन्तरं निदानोक्तानां भावानामनुपसेवनमिति॥१४॥
- अपकर्षणमेवादौ क्रिमीणां भेषजं स्मृतम्।
ततो विघातः प्रकृतेर्निदानस्य च वर्जनम्॥२८॥

८. रोगभिषग्जितीयविमानम्

- अथ सिद्धान्तः- सिद्धान्तो नाम स यः परीक्षकैर्बहुविधं परीक्ष्य हेतुभिश्च साधयित्वा स्थाप्यते निर्णयः।
स चतुर्विधः- सर्वतन्त्रसिद्धान्तः, प्रतितन्त्रसिद्धान्तः, अधिकरणसिद्धान्तः, अभ्युपगमसिद्धान्तश्चेति।
- द्विविधा तु खलु परीक्षा ज्ञानवतां- प्रत्यक्षम्, अनुमानं च।
एतद्वि द्वयमुपदेशश्च परीक्षा स्यात्।
एवमेषा द्विविधा परीक्षा, त्रिविधा वा सहोपदेशेन॥८३॥
- दशविधं तु परीक्ष्यं कारणादि यदुक्तमग्रे, तदिह भिषगादिषु संसार्य सन्दर्शयिष्यामः- इह कार्यप्राप्तौ कारणं भिषक्, करणं पुनर्भेषजं, कार्ययोनिर्धातुवैषम्यं, कार्यं धातुसाम्यं, कार्यफलं सुखावाप्तिः, अनुबन्धः खल्वायुः, देशो भूमिरातुरश्च, कालः पुनः संवत्सरश्चातुरावस्था च, प्रवृत्तिः प्रतिकर्मसमारम्भः, उपायस्तु भिषगादीनां सौष्ठवमभिविधानं [८२] च सम्यक्।
- तस्मादातुरं परीक्षेत प्रकृतितश्च, विकृतितश्च, सारतश्च, संहननतश्च, प्रमाणतश्च, सात्म्यतश्च, सत्त्वतश्च, आहारशक्तितश्च, व्यायामशक्तितश्च, वयस्तश्चेति, बलप्रमाणविशेषग्रहणहेतोः॥९४॥